

# ሉዕላውነት ሃገርና ይከበር

## ክብሪ ህዝባዊ ሰራዊትና ይተዓቀብ

አብ መርቡብ ሓበሬታ ንሓርነት ብገጅለ ሰዲህኤ ዝቀረበ ርእሰ አንቀጽ “ጣልቃ ህግደፍን ሳዕቤናቱን” ብዝብል ኣርእስቲ ዝቀረበ ጽሑፍ ምርኩስ ብምግባር እዚ ዝሰዕብ ርእይቶይ ከቅርብ እፈቱ። ብመጀመርታ ሰዲህኤ ( EPDP ) መን እዩ? ናይ መወዳእታ ዕላምኡኽ እንታይ እዩ? ከም ውዳቤ አብ ስደትን አብ ሃዋህውን ተንጠልጠሉ ዝኸበር ድዩ? አብ ውሽጢ ኤርትራ ከም ፖለቲካዊ ተወዳዳሪ ሓይሊ ኮይኑ ንክቕጽል እንታይ ባይታ ከጣጥሕ ነይርዎን ኣለዎን ዝብሉ ኣገደስቲ ኩርናዕ ኣምር ናይ ቃልሲ ከቀምጡ ምተገበአም።

ኤርትራ በዚ ሕጂ ሓዛቶ ዘላ መልክዕ ኣማራርሓ ንዝዊሕ እዋን ክትቕጽል ኢያ ዝብል እምነት የብለይን። ነጻ መድረኽ ንብዙሓት ሰልፍታት ወይ ውድባት ዘፍቅድ፣ ቅዋም ተግባራዊ ክኸውን ዓቢ ትጽቢት ኣሎኒ። ህ.ግ.ደ.ፍ ኣብዚ ሕብረ-ሰልፋዊ ስርዓት ናብ ሓዲሽ መድረኽ ከሰጋግሮን ንካልኦት ተቃዋሚቲ ዘይኮናስ ተወዳደርቲ ፓርቲታት ከሳትፍ ትጽቢት ይግበረሉ። እተን ዝመጸ ተወዳደርቲ ፓርቲት ካበይ እየን ክመጸ? ሓደ ካብ ውሽጢ ኤርትራ ዝማዕበላ ክኾና ይኸእላ፣ ካልእ ድማ ናይ ደገን ናይ ውሽጥን ውህደት ጌሮም አብ ከምዚ መድረኽ ከሳተፉ ይኸእሉ እዮም ዝብል ግምት ኣሎኒ።

እዚ ብደገ ዝመጽ ውዳቤ አብ ከምዚ ሃገራዊ መድረኽ ንክሳተፍ ስለዝደለየ ብፍኑው ክሳተፍ ይኸእል እዩ ዝብል ግምት ግን የብለይን። መበጋሲ መምዘኒ ተሳታፍነት ውልቀ-ሰብ ይኹን ውድብ አብ ምክልኻልን ምክባርን ሉዕላውነት እንታይ ግደ ነይርዎን ኣለዎን ኣገዳስን ወሳንን እዩ። ሃገራዊ ዕርቕን ምትርጓም ቅዋምን ምጅማር ሕብረ-ሰልፋዊ ስርዓታት አብ ገምጋም ሃገራዊ ድሕነት ክምርኮስ ኣለዎ። ንሓደ ስርዓት ስለዝጸላእካዮ ኣንጻር ሃገራዊ ምክባር ሉዕላውነት ሃገር ደው ምባል ወይ ድማ ንዝጸላእካዮ ስርዓት ምስ ሉዕላዊ መሬትካ ዝጎበጠ ኮንካ ከተውድቆ ምፍታን ብገበን ዘሕትትን መሰላትካን ዝእግድን እዩ።

ካልእይ ምስ መሰል ጉቡእ ተአሳሲ፣ እዩ ዝኸይድ። ዝኾነ ዜጋ ጉቡእቲ እንተድኣ ዘየማልእ ኮይኑ መሰል ክሓትት ኣይክእልን እዩ። ሃገር ክትህሉን ካብ ጸላእታ ክትከላኸልን ቁጠባኣ ክዕምብብን ኣበርክቶ ዜጋታታ ኣገዳስን ጉቡእን እዩ። መንግስቲ ኤርትራ ካብ መጀመርታ ነጻነት ኣትሒዞ ንዳግመ ህንጻ ሃገር ዝሕግዝ ናይ ክልተ ካብ ሚእቲ ግብሪ ነፍሲ ወከፍ ዜጋ ከተግብር ኣዋጀ ኣውጺኡ እዩ። ጉቡእ ዘይገበረ ዜጋ ድማ ሃገር ኣላትኒ፣ ኣብ ዓደይ ተመሊሶ ኣብ ፖለቲካ ሃገር ክሳተፍ እዩ ኢሉ ዝሓሰብ ዕሸነት ጥራሕ እዩ። ስለዚ መሰልና ምስ ጉቡእትና ስለዝተአሳሰር ነፍሲ ወከፍ ዜጋ መጀመርታ ጉቡእ ክገብር ኣለዎ።

ሰዲህኤ ከምቲ ኣብ መእተዊ ጽሑፍኩም ገሊጽክምዎ ዘለኹም “ናይ ኩሉ ዝምድና መንቀሊ ረብሓ ስለዝኸውን ናይ ቀረባ ይኹን ናይ ርሑቕ መዛምድቲ ክትመርጽ እንከለኻ በዚ መልክዕ ምርኣይ እዩ..” ዝብል፣ መሰረት ዝምድና መንግስቲ ኤርትራን ኢትዮጵያን ካልኣት ሃገራትን ንኤርትራን ነተን ምስኣ ዝዛመዳ ሃገራት ኣብ ናይ ሓባር ረብሓ ዝተመስረተ እዩ። እቲ ስግንጢር ኣተሓሳስባ ናይ ኩሎም ተቃዋምቲ ዝብሉ ጉጅለታት ንህልው ወድዓዊ ኩነታት ብምክኣድ ምስምስ ቅዋም ብምግባር ንዝኾነ ጽቡቕ ነገር ዘይምቅባል ከም ዕላማ ክሳብ ሕጂ ይቅጽል ኣሎ።

ኣብ ጽሑፍኩም “ጉጅለ ህ.ግ.ደ.ፍ ቅድሚ ሕጂ ምስ ኩለን ጎረባብቲ ሃገራት ናብ ውግእ ዝኣተወሉ ካብ ዝጸንሐ ምክንያታት እቲ ቀንዲ ኣብ “ኣነ በይነይ እዩ ክጥቀም” ዝተመርኮሰ ናይ “ደው በልላይ ክብለጸልካ” ፖሊሲኡ እዩ።”.. እዚ ዘረባስ ምስ ምንታይ ይቁጸር። ካብ ኩናት ምስ ጎረባብቲ ብጀካ ዕንወት እንታይ ትረብሓሉ ነገር ኣሎ??

ንኣብነት ምስ ሱዳን ዝነበረ ምስሕሓብ ኩሉ ዓለም ዝፈልጦ ዲሒሩ እውን መንግስቲ ኣሚሪካ ኣብ ልዕሊ ሱዳን ዝወሰዶ ከቢድ ሱጉምቲ ነቲ ናይ ኤርትራ መርገጽ ዝድርዕ እዩ ነይሩ። ንሱ ድማ እቲ ብእስላማዊ ጂሃድ ዝፍለጥ ናይ ጡሩፋት ምንቅስቃስ ኣብ ውሽጢ ኤርትራ ኣትዩ፣ ሞሮካውያንን ኣልጀርያውያንን ሱዳውያንን ጠርኒፉ ኣብ ልዕሊ ሰላማዊ ኤርትራዊ ዝካየድ ዝነበረ ቅትለትን ዕንወትን ብዓቢኡ ድማ ነዚ ክርስትያናዊ መንግስቲ ክንግምጥል ኢና ኢሎም ዝኣወጅዎ ኩናት ንምምካት እዩ ነይሩ።

ካልአይ መንግስቲ፤ የመን ድማ መንግስቲ፤ ኤርትራ ሓዲሽ መንግስቲ እዩ፤ ዓቕሚ የብሉን ኢሉ ስለዝገምገመ ኣማሓዲርዎ ዘይፈልጥ ሉዕላዊ መሬት ኤርትራ ስለዝነበጡ፤ ኤርትራ ንልዑላውነታ ንምሕላው ስለዝመከተት እንታይ ፉሉይ ረብሓ ካብ የመን ክትረክብን ቅድሚኡ ኣብ ምንታይ ረብሓታት እዋ ተራኺብን ፍሉይ ረብሓ ክትረክብ።

ሳልሳይ ስርዓት ወያነውን ከም እዚ ናይ ሕጂ ሕማሙ ንልዑላውነት ኤርትራ ካብ ገጽ ምድሪ ንምጥፋእ ብዶብ ኣሳቢቡ ዝወልዖ ኩናት ንኤርትራ እንታይ የርብሓ።

ራብዓይ ጁቡቲ'ውን ተመሳሳሊ ከምቲ ናይ የመን ኤርትራ ቦቲ ምስ ኢትዮጵያ ዝነበራ ኩናት ተዳኺማ ኣላ፤ ካብ ሕብረተሰብ ዓለም ተነጺላ ኣላ ኢሉም ስለዝገምገመ ሉዕላዊ መሬትና ኅቢጦም፤ ኤርትራ ንዝመጸ ወራር ስለዝመከተት ቅድሚኡ ኣብ ምንታይ ረብሓ ተራኺብን እዩ ፍሉይ ረብሓ ዝህልዎ። ብፍላይ ምስ ሱዳንን የመንን ጁቡቲን ብዙሕ ዝርኤ ቁጠባዊ ዝምድና ኣይነበረናን፤ ኣብ ምንታይ ኢያ ኤርትራ ክትብለጸሎም?

እቲ ዘሕፍር ምሕረት ዘይግበሮ ናይዚ ጉጅለ ኣብዚ ኩሉ-ኣብ ልዕሊ ኤርትራ ዝተኻየደ ኅቦጣ ኣብ ናይ “ሰንዓ ፎርም” ምስ ካልኣት ጉጅለታት ብሓባር ብምስታፍ ሃገራዊ ክሕደት ፈጸሞም እዮም።

ሕጂ'ውን ኤርትራ ኣብ ናይ ኢትዮጵያ ውሽጣዊ ጉዳይ ኣትያ እንዳበሉም ንእትነዝሕዎ ፕሮፖጋንዳን ህዝባዊ ሰራዊት ንምውራድ እትነዝሕዎ ዘለኹም፤ ጭፍራ ወያነ ን22 ዓመታት ሉዕላዊ መሬትና ኅቢጦም ምስ ዓለምለኻውያን ኅይቶቶም ተሓባቢሮም ህዝቢ ኤርትራ ሃገሩ ገዲፉ ንክሰደድ፤ ቁጠባኣ ንክሩኸመሽ ዘይተኣደነ ጸዕሪ ክገብሩ ጸኒሖም ከይኣኸሎም ሕጂ ካብ ናይ ኢትዮጵያ ሰራዊት ሰሜን እዝ ዘይተኣደነ ዕጥቅን ስንቅን ዘሚቶም ናብ ኤርትራ እዮም ወሪሮም። ሕልሚ ዓባይ ትግራይን ኣፍደገ ባሕሪ ንምርካብን ምስ ገለ ምደጦታት ብስም ይኣክልን ማሕበራትን ብስም ትግራይ ትግራኚ ተማሻጢሮም ኤርትራና ነበረት ያ ነበረት ንምግባር እዮም እዚ ናይ ሕጂ ኩናት ወሊዖም። ኤርትራ ሃገራዊ ድሕነታትን ሉዕላውነታን ድሕነት ኅራባብቲ ሃገራትን ከተውሕሰ መሰላን ገቡኣን እዩ። ሕጂ ኣንቱም ውድባትን ውልቀሰባቲና እንዳበልኩም ዕላማ ወያነን መሳርሒ ወያነን ክትኮኑ እትደልዩ

ታሪኽ ክሓተኩም እዩ። ዝምድና ኤርትራን ጎረቤታን ኣብ ዘይሻራነትን ሓድሕዳዊ ምክብባርን ምትሕግጋዝ ዝተመስረተ እዩ።

ጉጅለ ሰዲህኤ ካብ ናይ ጡሩፋት ኢትዮጵያውያን ሉዕላውነት ኤርትራ ዘይኣምኑ ኢሎም ኢልኩም ትህውትቱ ጌጋኹም ኣሚንኩም ክትእረሙ ንድሕነት ሃገርኩም ክትሰርሑ ምሓሸኩም።

ኣሚርካ ይኹን ውድብ ሕቡራት ሃገራት ሕጂ ብዛዕባ ህላዳ ኤርትራ ኣብ ትግራይ ይዛረቡ ኣለዉ? ንልዕሊ 22 ዓመት መሬትና ተጎቢጡ ህዝብና እንዳተሳቀየ ኣበይ ነይሮም። ስለምንታይ ነቲ ባዕሎም ዘውሓሰዎ ስምምዕ ኣልጀርስ ዘየተግበርዎን ስርዓት ወያነ ካብ ሉዕላዊ መሬትና ክወጽእ ዘይሓበርዎ? ኤርትራ ሉዕላውነታ ክትሕሉን ክትከላኸልን መሰላ እዩ። ትግራይ ሃገር ኣይኮነትን፣ ትግራይ ሓንቲ ኣካል ናይ ኢትዮጵያ እያ። እንተደኣ መንግስቲ ኤርትራ ተጋግዶ ኮይኑ እቲ ሕጋዊ መንግስቲ እዩ ንኤርትራ ክሕብርን ክኸስስን ዘለዎ። ብዝተረፈ ኤርትራን ኢትዮጵያን ንረብሓ ክልቲኤን ሃገራትን ከባቢናን ሰላም ርግኣትን ንምውሓስ ብሓባር ምስራሕን ቁዱስ ዕላማ እዩ።

ኣብዚ ዝኾነ ሰብ ክበርሃሉ ዘለዎ መንግስቲ ኣሚርካን ኤሮጳውያንን ኣሸሓት ኪሎሚተራት ከይዶም ንረብሓናን ንሃገራዊ ስግኣትናን ክንከላኸል እንዳበሉ ኣብ ጉዳይ ዲራቕን ኣፍጋኒስታንን ሶርያን ኣትዮም ኩናት ከካይዱ ይርከቡ ኣለዉ። ሕጊ ዓለም ንየየም ሓላል ንዓና ኣብ ገዛና ንዝመጸና ጸላኢ ምክልኻል ከመይ ጌሩ ሓራም ይኸውን?

እዚ ጽሑፍ መንቀሊኡ ሰዲህኤ ይኹን እምበር ንዝኾነ ተቃዋማይ እዩ ባሃሊ ዝምልከት እዩ። ዝኾነ ካብ ናይ መንግስቲ ኤርትራ ወይ ህግደፍ ፉሉይ ርእይቶ ዘለዎ ቅድም ቀዳድም ድልውነት ንምክልኻል ሃገሩን ክብሪ ህዝባዊ ሰራዊትን ከረጋግጽን ንሃገራዊ ረብሓ ድሉው ምኃኑ ብተግባር ከመስክር ኣለዎ። በዚ ኣጋጣሚ ኣብዚ ሃገርና ሉዕላውነታ ዓቂባ እትምርሸሉ ዘላ በዳሂ እዋን ኣምባሳደር ዓንደብርሃን ወልደገርጊስ ዘርአዮ ሓላፍነትን ሃገራውነትን ዝዓብለሎ መርገጹ ከየመስገንኩዎ ክሓልፍ ኣይደልን። ካልኣት እውን ኣሰሩ ክስዕቡ እላቦ።

ብኣንጻር ናይዚ ድማ መሁራትን ተጋደልቲ ነይርና በሃልቲ ኣብ ክንዲ ንሉዕላውነት ሃገርም ዝምክቱን ንህዝባዊ ሰራዊትናን ዝከላኸሉን ብጽልኢ

ተላዕጢጦም ከም ናይ ዲራቕ ሸለባውያን ኣብ ታንኪ ናይ ኣሚርካ ተወጢሖም  
ዝኣተዉ እዚ እም እውን ኣብ ታንክታት ወያነ ተወጢሖም ብድሕሪ ማዕጸ  
ንሃገርም ክምለሱ ፈቲኖም ዘይሰለጦም ኣብ ክንዲ ብዝገበርዎ ገበን ይቅረታ  
ምሕታት ኣብ ሓዕትን ጸለመን ተዋፊርም ይርከቡ። እቲ ዝገበርዎ ዘለዉ  
ከምቲ ካብ ጳጳስ ንላዕሊ ካቶሊክ ምዃን ዝብሃል እዞም ሰባት ልዕሊ ተጋሩ  
ተሓለቑቲ ትግራይ ክኾኑ ዘገርዎ እዩ።

ኣብ መደምደምታ ብሓቂ ተሓለቑቲ ሃገር እንተድኣ ኮይና ኣብቲ  
እንፈላለያሉ ክንፈላለ ኣብቲ ክንፈላለያሉ ዘይግባእ ሃገራዊ ሉዕላውነትናን  
ህዝባዊ ሰራዊትናን ብሓባር ደው ክንብል ይግባእ።

ዓወት ንሓፋሽ!!

ግርማይ የማነ

ርያድ ሱዑዲ ዓረብ

[tzinaat@gmail.com](mailto:tzinaat@gmail.com)